

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమాత్యే మహాపురాణే వరాహప్రాదుర్భావో
నామాష్టచత్వారింశదధికద్విశతతమోఽధ్యాయే

॥ శ్రీ మాధవీయస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ మాధవీయస్తోత్రం ॥

పృథివ్యవాచ

త్రివిక్రమాయామితవిక్రమాయ

మహావరాహాయ సురోత్తమాయ ।

శ్రీశార్ఙ్గచక్రాసిగదాధరాయ

నమోఽస్తు తే దేవవర ప్రసీద ॥ 1 ॥

తవ దేహాజ్జగజ్జాతం పుష్కరద్వీపముత్థితం ।

బ్రహ్మణమిహ లోకానాం భూతానాం శాశ్వతం విదుః ॥ 2 ॥

తవ ప్రసాదాద్ దేవోఽయం దివం భుంక్తే పురందరః ।

తవ క్రోధాద్ధి బలవాన్ జనార్దన జితో బలిః ॥ 3 ॥

ధాతా విధాతా సంహర్తా త్వయి సర్వం ప్రతిష్ఠితం ।

మనుః కృతాంతోఽధిపతిర్జ్వలనః పవనో ఘనః ॥ 4 ॥

వర్ణాశ్చాశ్రమధర్మాశ్చ సాగరాస్తరవోఽచలాః ।

నద్యో ధర్మశ్చ కామశ్చ యజ్ఞా యజ్ఞస్య చ క్రియాః ॥ 5 ॥

విద్యా వేద్యం చ సత్త్వం చ ప్రీః శ్రీః కీర్తిర్ధృతిః క్షమా ।

పురాణం వేదవేదాంగం సాంఖ్యయోగౌ భవాభవౌ ॥ 6 ॥

జంగమం స్థావరం చైవ భవిష్యం చ భవచ్ఛ యత్ ।

సర్వం తచ్చ త్రిలోకేషు ప్రభావోపహితం తవ ॥ 7 ॥

త్రిదశోదారఫలదః స్వర్గస్త్రీచారుపల్లవః |
సర్వలోకమనఃకాంతః సర్వసత్త్వమనోహరః || 8 ||

విమానానేకవిటపస్తోయదాంబుమధుస్తవః |
దివ్యలోకమహాస్కంధః సత్యలోకప్రశాఖవాన్ || 9 ||

సాగరాకారనిర్యాసో రసాతలజలాశ్రయః |
నాగేంద్రపాదపోషేతో జంతుపక్షినిషేవితః || 10 ||

శీలాచారార్యగంధస్త్వం సర్వలోకమయోద్రుమః |
ద్వాదశార్కమయద్వీపో రుద్రైకాదశపత్తనః || 11 ||

వస్వష్టాచలసంయుక్తస్త్రిలోక్యాంభోమహోదధిః |
సిద్ధసాధ్యోర్మికలిలః సుపర్ణానిలసేవితః || 12 ||

దైత్యలోకమహాగ్రాహో రక్షోరగర్ముషాకులః |
పితామహమహాధైర్యః స్వర్గస్త్రీరత్నభూషితః || 13 ||

ధీశ్రీహ్రీకాంతిభిర్నిత్యం నదీభిరుపశోభితః |
కాలయోగమహాపర్వప్రయాగగతివేగవాన్ || 14 ||

త్వం స్వయోగమహావీర్యో నారాయణ మహార్ణవః |
కాలో భూత్వా ప్రసన్నాభిరద్భిర్భాదయసే పునః || 15 ||

త్వయా సృష్టాస్త్రయో లోకాస్త్యయైవ ప్రతిసంహృతాః |
విశంతి యోగినః సర్వే త్వామేవ ప్రతియోజితాః || 16 ||

యుగే యుగే యుగాంతాగ్నిః కాలమేఘా యుగే యుగే |
మమ భారావతారాయ దేవ త్వం హి యుగే యుగే || 17 ||

త్వం హి శుక్లః కృతయుగే త్రేతాయాం చంపకప్రభః |
ద్వాపరే రక్తసంకాశః కృష్ణః కలియుగే భవాన్ || 18 ||

వైవర్ణ్యమభిధత్సే త్వం ప్రాప్తేషు యుగసంధిషు |
వైవర్ణ్యం సర్వధర్మాణాముత్పాదయసి వేదవిత్ || 19 ||

భాసి వాసి ప్రతపసి త్వం చ పాసి విచేష్టసి |
క్రుద్ధసి క్షాంతిమాయాసి త్వం దీపయసి వర్షసి || 20 ||

త్వం హాస్యసి న నిర్యాసి నివార్పయసి జాగ్రసి |
నిఃశేషయసి భూతాని కాలో భూత్వా యుగక్షయే || 21 ||

శేషమాత్మానమాలోక్య విశేషయసి త్వం పునః |
యుగాంతాగ్న్యవలీఢేషు సర్వభూతేషు కించన || 22 ||

యాతేషు శేషో భవసి తస్మాచ్ఛేషోఽసి కీర్తితః |
చ్యవనోత్పత్తియుక్తేషు బ్రహ్మాంద్రవరుణాదిషు || 23 ||

యస్మాన్న చ్యవసే స్థానాత్ తస్మాత్ సంకీర్త్యసేఽచ్యుతః |
బ్రహ్మాణమింద్రం చ యమం రుద్రం వరుణమేవ చ || 24 ||

నిగృహ్య హరసే యస్మాద్ తస్మాద్ధరిరిహోచ్యసే |
సంతానయసి భూతాని వపుషా యశసా శ్రియా || 25 ||

పరేణ వపుషా దేవ తస్మాచ్ఛాసి సనాతనః |
యస్మాద్ బ్రహ్మాదయో దేవా మునయశ్చోగ్రతేజసః || 26 ||

న తేఽంతం త్వధిగచ్ఛంతి తేనానంతస్త్వముచ్యసే |
న క్షీయసే న క్షరసే కల్పకోటిశతైరపి || 27 ||

తస్మాత్ త్వమక్షరత్వాచ్చ అక్షరశ్చ ప్రకీర్తితః |
విష్టభం యత్త్వయా సర్వం జగత్సావరజంగమం || 28 ||

జగద్విష్టంభనాచ్చైవ విష్ణురేవేతి కీర్త్యసే |
విష్టభ్య తిష్ఠసే నిత్యం త్రైలోక్యం సచరాచరం || 29 ||

యక్షగంధర్వనగరం సుమహద్భూతపన్నగం |
వ్యాప్తం త్వయైవ విశతా త్రైలోక్యం సచరాచరం || 30 ||

తస్మాద్ విష్ణురితి ప్రోక్తః స్వయమేవ స్వయంభువా |
నారా ఇత్యుచ్యతే హ్యపో హ్యపిభిస్తత్త్వదర్శిభిః || 31 ||

అయనం తస్య తాః పూర్వం తేన నారాయణః స్మృతః |
యుగే యుగే ప్రనష్టాం గాం విష్ణో విందసి తత్త్వతః || 32 ||

గోవిందేతి తతో నామ్నా ప్రోచ్యసే ఋషిభిస్తథా |
హృషీకాణీంద్రియాణ్యాహుస్తత్త్వజ్ఞానవిశారదాః || 33 ||

ఈశితా చ త్వమేతేషాం హృషీకేశస్తథోచ్యసే |
వసంతి త్వయి భూతాని బ్రహ్మాదీని యుగక్షయే || 34 ||

త్వం వా వససి భూతేషు వాసుదేవస్తథోచ్యసే |
సంకర్షయసి భూతాని కల్పే కల్పే పునః పునః || 35 ||

తతః సంకర్షణః ప్రోక్తస్తత్త్వజ్ఞానవిశారదైః |
ప్రతివ్యూహేన తిష్ఠంతి సదేవాసురరాక్షసాః || 36 ||

ప్రవిద్యుః సర్వధర్మాణాం ప్రద్యుమ్నస్తేన చోచ్యసే |
నిరోద్ధా విద్యతే యస్మాన్న తే భూతేషు కశ్చన || 37 ||

అనిరుద్ధస్తతః ప్రోక్తః పూర్వమేవ మహర్షిభిః |
యత్ త్వయా ధార్యతే విశ్వం త్వయా సంప్రాయతే జగత్ || 38 ||

త్వం ధారయసి భూతాని భువనం త్వం బిభర్షి చ |
యత్ త్వయా ధార్యతే కించిత్ తేజసా చ బలేన చ || 39 ||

మయా హి ధార్యతే పశ్చాన్నాధృతం ధారయే త్వయా |
న హి తద్ విద్యతే భూతం త్వయా యన్నాత్ర ధార్యతే || 40 ||

త్వమేవ కురుషే దేవ నారాయణ యుగే యుగే |
మమ భారావతరణం జగతో హితకామ్యయా || 41 ||

తవైవ తేజసాఽక్రాంతాం రసాతలతలం గతాం |
త్రాయస్వ మాం సురశ్రేష్ఠ త్వామేవ శరణం గతాం || 42 ||

దానవైః పీడ్యమానాహం రాక్షసైశ్చ దురాత్మభిః |
త్వామేవ శరణం నిత్యముపయామి సనాతనం || 43 ||

తావన్నేఽస్తి భయం దేవ యావన్న త్వాం కకుద్మినం |
శరణం యామి మనసా శతశోఽప్యృపలక్షయే || 44 ||

ఉపమానం న తే శక్తాః కర్తుం సేంద్రా దివౌకసః |
తత్త్వం త్వమేవ తత్ వేత్సి నిరుత్తరమతః పరం || 45 ||

శౌనక ఉవాచ
తతః ప్రీతః స భగవాన్ పృథివ్యై శార్ఙ్గచక్రధృక్ |
కామమస్యా యథాకామమభిప్రారితవాన్ హరిః || 46 ||

అబ్రవీచ్ఛ మహాదేవీ మాధవీయం స్తవోత్తమం |
ధారయిష్యతి యో మర్త్యో నాస్తి తస్య పరాభవః || 47 ||

లోకాన్ నిష్కల్మషాంశ్చైవ వైష్ణవాన్ ప్రతిపత్స్యతే |
ఏతదాశ్చర్యసర్వస్వం మాధవీయం స్తవోత్తమం || 48 ||

అధీతవేదః పురుషో మునిః ప్రీతమనా భవేత్ || 49 ||

|| ఇతి శ్రీ మాధవీయస్తోత్రం సమాప్తం ||